

هن تحقيقي مقالي ۾ اعجاز شاه راشدي جي بيتن ۾ علم بيان جو اڀياس پيش ڪيو ويو آهي. جنهن ۾ خاص ڪري تشبيهه ۽ استعاري جو جڳم ۽ احسن استعمال ملي ٿو. سندن شاعريءَ ۾ فڪري اڏام خيال جي قوت ۽ زور بيان موجود آهي. جيئن هڪ شاعر! فطرت جي عجيب تخليقن ۽ حسين نظارن تي اونهو غور و فڪر ڪري، پنهنجي مشاهدي جي نگاه سان پروڙيندو آهي، ۽ اهڙين جاتل شين کي شاعريءَ ۾ تشبيهه جو روپ ڏئي پنهنجو مقصد ۽ مفهوم چٽو ۽ عام فهم ڪندو آهي. تيئن پاڻ به اڻجاتل شين کي جاتل شين سان تشبيهه ڏئي، ڪلام ۾ دلڪشي، حسناڪي ۽ سهنجائي پيدا ڪئي اٿس.

”علم بيان اهڙن قاندين جو نالو آهي، جن جي سمجھ سان هڪڙي ئي معنيٰ کي ڪيترن نمونن سان ڪم آڻي سگهجي. جنهن جو مدار آهي ”دلاليت“ تي، دلاليت جي ڪيترائي قسم آهن، مگر علم بيان جي جسم جو جزو اعظم، يا انهي علم جي بدن جو روح آهي ’دلاليت انتظامي‘، جنهن جي ذريعي ئي تشبيهه، استعارو ڪنايو حقيقت، مجاز ۽ ٻيون اهڙيون حالتون ٻوليءَ ۾ پيدا ٿي سگهن ٿيون.“ (سيوهاڻي، 143:1974)

تشبيهه: تشبيهه شاعري جي جان آهي. هن صنعت ذريعي شاعر پنهنجي مبهم ۽ اڻ چٽي ڳالهه کي صاف بيان ڪري ٿو. تشبيهه جي استعمال سان شعر ۾ سگهه وُسعت پيدا ٿئي ٿي.

تشبيهه جي وصف عالمن هن ريت ٻڌائي آهي. ”ڪنهن هڪ شيءِ کي ٻي شيءِ جهڙو بيان ڪرڻ، نه خود اها مقرر ڪرڻ. مثال ”هي گهوڙو هوا جهڙو آهي.“ گهوڙو پنهنجي حد ۾ رکيو ويو آهي، ۽ هوا پنهنجي حد ۾، مگر گهوڙي کي سندس تيز رفتاريءَ سبب هوا جهڙو چيو ويو آهي، نه خود هوا. (سيوهاڻي، 144:1974)

”صنعت تشبيهه جي لفظي معنيٰ آهي، مشابهت ڏيڻ يا مقابلو ڪرڻ، ۽ اصطلاحي معنيٰ آهي، هڪڙي شيءِ جو ڪنهن ٻي شيءِ سان ڪن صفتن ۾ مقابلو ڪرڻ. جنهن شي سان مقابلو ڪجي يا مشابهت ڏجي، انهيءَ کي مشبهه ٿو چئجي ۽ جنهن کي مشا به ڪجي، انهيءَ کي مشبه به ٿو چئجي، جنهن صفت ۾ مشا به ڪجي، انهيءَ کي وجهه تشبيهه چئجي. جيڪي مشابهت ڏيڻ ۾ ڪم ايندا آهن. انهن کي حرف تشبيهه سڏبو آهي.“ (بيگ، 2016:128)

اعجاز شاه راشدي جي بيتن ۾ تشبيهه ۽ استعاري جو اڀياس

STUDY OF SIMILAR AND METAPHOR IN COUPLETS OF AIJAZ SHAH RASHDI

:

Abstract:

Aijaz Shah Rashdi is the famous poet of modern period, When we study his couplets, we find good usage of similar and metaphor. Ideological deepness, might of thought and strength of statement are available in his poetry. As a poet deep meditate on natural wonders and beautiful scenes, and then he knows it with its sight of observations. The poet gives similar with common well known things because central idea of poetry might be easy to understand. In short The Aijaz Rashdi's couplets are full with quality of similar and metaphor, therefore his poetry look attractive, beautiful and easy to understand. In this paper I tried to trace out the usage of metaphor and similar in Aijaz Rashdi's couplets. Like a Natural Poet he observes the universe and gains the fruitful result. Then he adopted it in the shape of similar and metaphor.

اعجاز شاه راشدي جو سنڌ جي جديد دور جي انهن صوفي شاعرن ۾ شمار ٿئي ٿو، جن جي شاعري وڏي چاه سان پڙهي ۽ ٻڌي وڃي ٿي. جيتوڻيڪ سندس شاعريءَ کي اڃاگر ڪرڻ ۾ سنڌ جي سرڪاري توڙي نجی ادبي ادارن جي ڪا به سهائتا حاصل نه رهي، تنهن هوندي به اعجاز شاه راشديءَ جي ڪلام ۾ سمايل فڪر ۽ پيغام کي عوامي راڳي پنهنجي نڀاري انداز ۽ سربلي آواز سان سنڌ جي جهر جهنگ ۾ پهچائي، اڃايلن جي اُڃ اُجمائي رهيا آهن.

تشبيه جا رڪن يا جز هي آهن: 1. مشبه 2. مشبه به 3. وجه تشبيه 4. حرف تشبيه.

مير محمد پيرزادو تشبيه بابت لکي ٿو ته:

”تشبيه لفظ شبیه مان جڙيل آهي. يعني شڪل شبیه ۾ هڪجهڙائي رکندڙ ٻي ڪا شيءِ، جنهن جي خيال اچڻ سان اصل شيءِ ياد به اچي ۽ ان جا اثر به محسوس ٿين. جيئن: خوشبوءِ، بدبوءِ، ڏک، سک، ٿڌڪار، گرم، مٺو، آواز، رڙيون ڪوڙو، مٺو، سهڻو، ڪوڄهو وغيره“ (ڊول، 2011: 283)

الله تعاليٰ قرآن مجيد ۾ ٻڌ انسانن جي هدايت لاءِ قديم قومن جا انوکا ۽ عبرتناڪ قصا ۽ واقعہ مثال طور ارشاد فرمايا آهن. مولانا رومي ٽوڙي شاه عبداللطيف ڀٽائي رح به پنهنجي شاعريءَ ۾ تشبيه ۽ استعاري کي ڀرپور ڪتب آندو آهي. جنهن سان تصوف جي حقيقي نڪتن کي آسانيءَ سان سمجهي سگهجي ٿو. اعجاز راشدي جي بيتن جي اڀياس مان پڻ پروڙ پئي ٿي ته سندس بيتن ۾ تشبيه جو استعمال گهڻي مقدار ۾ ملي ٿو. جنهن ۾ انفرادي ايجاد ڪيل تشبيهون، روايتي، ديسي ٽوڙي عالمگير تشبيهون جو ڪثير تعداد ملي ٿو. شعر ۾ تشبيه جو مجموعو ۽ ڪارائتو استعمال شاعر کي ٻولي ۽ مزاج تي قدرت رکڻ وارن شاعرن جي صف ۾ بيهاري ٿو.

عالمگير تشبيهون: اهي تشبيهون، جيڪي ڪوبه شاعر ڪنهن به دور يا علائقي ۾ استعمال ۾ آڻي، جيڪي پوري دنيا لاءِ ساڳيون هجن. جيئن: سج، چنڊ، تارا ۽ ميهڙ وغيره. هتي اعجاز شاه جي بيتن ۾ عالمگير تشبيهون جو بيان پيش ڪجي ٿو. جن ۾ پاڻ ڪٿي اهلبيت ۽ اصحابن سميت آسمان ۾ چمڪندڙ تارن ۾ چنڊ سان تشبيهه ڏين ٿا، ته وري واحد جي واکاڻ ڪرڻ کي وڏي مينهن جي وسيل سان پيٽا ڪن ٿا، ته ڪٿي وري جواني ۽ جوين کي سياري جي سج، ته ڪٿي لاکي ڄام کي سخا ۽ بردباريءَ ۾ سج جي سهڻائي سان مقابلو ڪرائين ٿا. ته ڪٿي وري سانوڻ جي جهڙن کي گوناگون رنگن ٽوڙي ڪارن وارن سان مشابهت ٽوڙي مينهن پوڻ کان پوءِ سنڌ سونهاري جي پٽن ۽ پوڻن کي نصرپوري کيسن ۽ قابل جي قالين جهڙو ٿا ڀانئين. نموني طور ڪجهه بيت ڏجن ٿا.

ساراه تنهن سبھان کي، جنهن جو هي سڀ فام

باري بن بنايو، چئي قادر ڪُن ڪلام
لولاڪَ لَمَّا خَلَقَ الافلاق، سيد لاءِ سرانجام
هر دو جهان ”اعجاز“ چئي، آگي کيس انعام
سو تارن ساڻ تمام، چتو چوڏهين چنڊ جيئن. (ص 652)

وحدت جي واکاڻ ۾ وڏي ڦڙي جيئن و س،
تهان پوءِ تسڪين سان، لاهِ قلب جي ڪَسَ،
گروءِ سندوگس، اِ هوائي ”اعجاز“ چئي،
(ميمڻ، 2003: 657)

جيئن وڏي مينهن تيز ۽ گهاٽو وسندو آهي، جو ٿوري گهڙي وسط سان ڀلر پلتي پوندا آهن. اهڙي طرح ٻانهي کي عاجزي ۽ انڪساريءَ جا لڙڪ لڙي الله جي حمد و ثنا، ڪرڻ گهرجي، هتي وحدتي واکاڻ جي وڏي ڦڙي مينهن سان پيٽايو ويو آهي سندس سارنگ ۾ به انيڪ تشبيهون موجود آهن.

ڪي بگا کي پيو تڙا، ڪي ڪارا جهڙا کيس،
ڪڪرن ڪيا قسمن قسمن، وسڻ ڪارڻ ويس،
سارنگ سارون لڏيون، سهڙا ٿيا سڀ ديس،
بھڪن ٻيلا سنڌ جا، باع حسن هُـبـيس،
جهڙا نصرپوري کيس تهڙا پٽ سونهاري سنڌ جا.
(ميمڻ، 736)

ان کان سواءِ ڪيترائي بيت آهن جن ۾ عالمگير تشبيهون نظر اچن ٿيون، انهن مان چند ستون پيش ڪجن ٿيون جن ۾ پيت ڪئي وئي آهي.

1. جيئن ڪو سج سياري جو تين جوين ڪيو جمت،
اُڀري لهي ويو لحظي ۾، ڪري انڌ الهٽ.
(ص 798)
2. جيئن سو پڌرو سج، تين لاکو ڄام لکن ۾،
ڪوڙين ڪرڻشون ڪج، اڳيان تنهن اعجاز چئي.
(ص 690)

3 ڪي بگا کي پيو تڙا، ڪي ابلق جي آچار، (ص 736)

روايتي تشبيهون: جيڪي اصل ۾ انفرادي طور ڪنهن شاعر جي فطرتي مشاهدي مان نڪتل هونديون آهن، پر آهستي آهستي ان جو استعمال وڌي ويندو آهي ته اهي روايتي سڏبيون آهن. اعجاز راشديءَ وٽ به اهڙيون روايتي تشبيهون ملن ٿيون. جيئن صوفي جو هر ڪنهن ۾ سور ۽ سرور جيئن سمائجي وڃي، مطلب صوفي جو سمائڻ سور ۽ سرور وانگر آهي. يا دل جي رمز کي ريلن جي رفتار سان مقابلو ڪرائڻ، ڪٿي بندي بي بصيرت جي هرڻ سان تشبيهه ڏيڻ جيئن هرڻ بر پٽ کي پاڻي سمجهي پنهنجي اُڃ اُجهائڻ لاءِ ان ڏانهن ڊڪندو رهندو آهي. يا محبوب جي ڪُنڍيدار وارن کي ڪاري رات سان پيئڻ، يا دنيا جي بي ثباتي ڏيک ۽ ظاهري جلوي کي پاڻيءَ جي ڦوٽي (حباب) سان مقابلو ڪرائڻ، يا ڪٿي پرينءَ جي ڳچي جي ڪُ سناڪي کي ڳهن، ڪوُنجن ۽ صُ راحين سان مشابه ڪرڻ کي اعجاز پنهنجي شعر ۾ بخوبي ڏيکاريو آهي، جنهن سان شعر جو مفهوم ۽ مقصد صاف سمجه ۾ اچي ٿو. اهڙيون انيڪ تشبيهون هيٺين بيتن ۾ پسي سگهجن ٿيون.

جيئن هرڻ هلاڪ ٿئي، بریت سمجهي آب،

تيئن بندي بي بصيرت جو آهي هوش حساب،

جو منجهس سر سیراب، سو مو ر نه پسي محي الدين چئي.

(ص 688)

هتي بي بصيرت ماڻهوءَ کي ان هرڻ سان مشابه ڪيو ويو آهي، جيڪو پنهنجي اندر پاڻيءَ کي ڇڏي هڪ خشڪ ميدان کي پاڻي سمجهي، ان لاءِ خود کي جوکي ۾ وجهيو ڇڏي.

ڳچي ڳه پرينءَ جي، ڳهن جي ڇا مجال،

ڪچھري ۾ ڪوُنجن جي، هئي هر دم هيءَ مقال،

سڀ صُ راحيون ڪئي ڪجن، ته به سِسي هوءَ سال،

وڏا وِجد حال، تنهنجي ڪَر ڪروڙن کي.

(ص 727)

مٿئين بيت ۾ تشبيهه الڪنايه استعمال ٿيل آهي، هن ۾ حرف تشبيهه ڪم نه ايندا آهن. هتي محبوب جي ڳچيءَ جي خوبصورت رنگت، سنهڙاڻپ ۽ ڊيگم کي ڳهن، ڪوُنجن ۽ صُ راحين سان پيڻيو ويو آهي. تڏهن به شاعر جي خيال موجب پرينءَ جي ڳچي مڙني کان زيب زينت واري ۽ ملوڪيت ۾ موچاري آهي.

صوفي سمايو سڀ ۾ سور سرور جيئن،

انهي ڪري اعجاز چئي، ڪو ڪيئن پانئيس ڪو ڪيئن.

بي مثل، مثل سيئن، پاڻوهيڻو پاڻ ٿيو.

(ص 668)

هتي صوفي جي سمائڻ جي پيٽ سو ر ۽ سرور سان ڪئي وئي آهي، جيڪي ڏسي نه سگهبا آهن بلڪ محسوس ڪبا آهن. مطلب صوفي هر شيءِ ۾ سور سرور جيان سمائجي ويندو آهي. ان کان علاوه هيٺيون ستون ملاحظه ڪريو، جن ۾ روايتي تشبيهون ملن ٿيون. پهرئين بيت ۾ محبوب جي ڪارن زلفن کي ڪاري رات ۽ تليهر نانگ سان تشبيهه ڏنل آهي.

چي وارَ پرينءَ جا، شب رنگا شاهوڙ

جوڙ نه جيئس تني سان، تليهرن سان توڙ

ٺاڍا آهن ڏنگڻا، ڪائي وڏا تن ڪوڙ

ڪيائون قيد ڪروڙ آئون نه هڪ اعجاز چئي.

(ص 727)

جلوه هن جهان جو، حُ باب جيئن همء،

آهي سو اعجاز چئي لحظو ڪي لمح،

تنهن منجه تون طمع، رکين هميشه رهڻ جي.

(ص 697)

پسو جيئن پروان، شيدا آهن شمع تي، (ص 719)

عاشق تيئن اعجاز چئي، حُ سن لاءِ حيران.

4. مڪڻ ڇاڻا نه تهڙا، جهڙا نازڪ ڳل نرم، (ص 727)

جهڙا سَ روَ صنوبر، تهڙا قد ڪاڪ وندين جا. (ميمڻ 2003: 750)

انفرادي تشبيهون: اهي تشبيهون جيڪي شاعر قدرت جي ڳوڙهي مشاهدي مان اخذ ڪري پنهنجي شعر جي زينت بڻائي ٿو، جيڪي اڳ ڪنهن شاعر ڪتب نه آنديون هجن. اعجاز راشديءَ جي تصنيف ”سخن اعجاز“ جي بيتن واري ڀاڱي ۾ اهڙين تشبيهن جو گهڻو شمار ۽ ڪارائتو استعمال پڻ ملي ٿو، جن سان بيت

جي معنوي ۽ عڪسي حُسنَ ساڪي وٽر نروار ٿئي ٿي. جيئن رمز کي ريل جي رفتار سان پيٽڻ ته روايتي نظر اچي ٿو. پر ساڳي رمز کي براق جي رفتار جيان سمجھڻ انفرادي تشبيهه آهي. يا دل جي ڪيفيت ڪڏهن درياءَ وانگر ته ڪڏهن عام وهندڙ ڪسيءَ جان. ته ڪٿي ڪوريٽڙي جيت وانگر ساهَ کي سَ ڪائڻ جي پيٽ ڏنل آهي. يا پير جي چاهي چاڀُ رَ کي مجازي مرض سان تشبيهه ڏيڻ. يا وري سنسار جي بي ثباتي ۽ بي بقاءِ سونهن کي نانگ بلان جي قسم کي رَ جي خوبصورت رنگين چَ ٽن سان مشابيه ڪرڻ. يا دل کي ڌوئي صاف ڪرڻ لاءِ جسم کي ڌوئڻ سان پيٽ ڪرڻ. اُن جي ماڻ مٿ ۾ نڪري هلڻ کي نانگن بلان جي سَ رَ سرڪڻ سان مقابلو ڪرائڻ. اهي ۽ ان کان سواءِ اعجاز راشدي جي بيتن ۾ انفرادي تشبيهن جو استعمال جهمو ملي ٿو. جنهن سان شاعر جي ذاتي فطرتي مشاهدي جي ڀلي ڀَٽ پرک پئي ٿي. هيٺ نموني طور ڪجهه انفرادي تشبيهن وارا بيت ڏجن ٿا.

توڏن موڏن مون، مادر ماري آهيان،
سَ رَ هليا سَ پَ جيئن هيءَ ڇڏي هُن پون،
بيو تان جتن جون، ٿيون جاڙون مارين جڏيءَ کي.
(ص 784)

مٿيون بيت سَ رَ سسئي مان آهي. جنهن ۾ پاڻ اُن جي هلڻ کي بلان جي سَ رَ ڻ يا رهڻ سان پيٽا ڏني اٿس. جيئن بلان جي هلڻ جو آواز نه ٿيندو آهي. اهڙي طرح اُٺ به نڪري ويا، جو پتوئي نه پئجي سگهيو.

دل جي رمز رفتار کي، سمجھ براق بچاءِ،
ڌرو گهٽ نه پانءِ، دل جيوجڻورڻ کي،
(ص 179)

جي نه سَ ڪاڪي ساهَ کي، جيتَ ڪوريٽڙي جيئن،
ته اونهي ۾ اعجاز چئي، مڇ ماريندين ڪيئن،
سَ رَٽ سالڪيءَ سينءَ، پيهي وڃ پاتار ۾،
(ص 189)

سَ رَ گهاتو ۾ اعجاز راشدي مورڙي جي تمثيلي قصي ۾ پنهنجي من (نفس) کي ڪوريٽڙي جيت جي تشبيهه ڏئي هدايت ٿو ڪري ته جيڪر پنهنجي ساهَ کي

ڪوريٽڙي وانگر نه سَ ڪاڪي، جيئن ڪوريٽڙو شڪار ڪرڻ لاءِ ساهَ سَ ڪائيندو آهي ۽ شڪار کي پنهنجي چار ۾ ڦاسائيندو آهي، ايئن نه ڪندين ته اونهي اوڙاه ۾ مڇ ڪيئن ماريندين مطلب پنهنجي نفس جون خواهشون ۽ سڌون سَ ڪاءِ ته پنهنجي اصل مقصد کي پهچين.

جيئن چَ هائي چاڀُ رَ پير جي، تيئن مرض مجازي
اُتاهين ”اعجاز“ چئي، ڪوگوءَ ڪٽي غازي
نه ته هزارين بازي، هاري ويا ان حرص ۾.
(ص 692)

هتي مجازي محبت کي چائي چاڀُ رَ سان پيٽيو ويو آهي. جيئن چائي چاڀر پير جي (ڪنڊن سان ڀريل تاري) مان پاڻ ڇڏائڻ اوکو آهي. تيئن مجازي بيماري مان آزاد ٿيڻ به مشڪل آهي.

جيئن ڪپر ڪڍ تي چَ ٽڙا، حُسن وند هزار
تيئن زيب دنيا کي ظاهري آهي اعجازا يار.
پلجي متان آر اُتي لائين اڪين جا.
(ص 697)

جيئن ٿو ڌوئين جسم کي، تيئن جي ڌوئين دل،
ته هر جاءِ تو حاصل، حضوري حال ٿئي.
(ص 699)

اعجاز راشدي جي بيتن ۾ تشبيهن جو بي ساخت استعمال وافر مقدار ۾ ملي ٿو. جنهن مان سندس فطرت جي ڳوڙهي مشاهدي جي پروڙ پئي ٿي. جنهن مان نه رڳو سندس ڪتب آندل ٻوليءَ جي سگهه معلوم ٿئي ٿي. اها شاعر کي قدرت طرفان خداداد صلاحيت هوندي آهي. جو هو جاتل شين جون تشبيهون پيش ڪري پنهنجي ڳالهه کي آسانيءَ سان سمجھائڻ ۾ سڦل رهن ٿا.

استعارو: جامع سنڌي لغات ۾ استعاري جي معنيٰ هن ريت آهي:
”استعارو (ج) استعار (ع). استعاره = اُڏارو وٺڻ. اُها تشبيهه جنهنجو ۾ لفظ ”جهڙو جيان، وانگي“ ڪم نه آڻجن. مثلاً هو شينهن آهي. تشبيهه هو شينهن جهڙو بهادر آهي.“

(بلوچ، 1379هـ: 189)

مرزا قليچ پنهنجي تصنيف علم عروض ۾ استعاري جي وصف هن طرح بيان ڪري ٿو:

”صفت استعاره: لفظي معنيٰ اڌارو ڳهرڻ، اصطلاح معنيٰ هي آهي ته ڪنهن لفظ جي حقيقي معنيٰ ڪڍي اڌاري طور ڪم آڻجي.“

(پيگ، 2016: 132-133)

مثال:

”لطف جو پاڇو“، يتيمن جي مٿي تي تون پڪيڙ،
 ”ستر جي دامن“ به، عيبن تي پين جي تون وڇاءُ.

”استعاري جي لفظي معنيٰ آهي، ”اڌارو وٺڻ“. اصطلاح ۾ جيڪو قرينو يا خاص تعلق حقيقت يا مجاز جي وچ ۾ هوندو آهي، ”مثال: شينهن ڏنڊ جنهن تلوار پئي هلائي. ان جو مطلب ته ڪنهن بهادر شخص کي ڏنڊ، جنهن شينهن وانگر تلوار سان وار پئي ڪيا.

گجر کي گجميل جون، تارن ۾ تبرون،
 هٿي حاڪمن کي زور ڀريون زبرون،
 ڪاڪ ڪنڌي قبرون، پسو پرڏيهي ۾ جون،
 (نظاھ سر مومل راتو)

هتي مومل جي اکين کي رُڪ جي ڪهاڙين سان بنا ڪنهن حرف تشبيهه جي استعمال جي پيٽ ڪئي وئي آهي. (عباسي، 2007: 457,458)

مطلب، شاعر پنهنجي شاعريءَ جي معنوي پهلو کي سنوارڻ لاءِ استعارو ڪتب آڻي ٿو، جنهن ۾ لفظن جي اڌاري معنيٰ وٺي جملي ۾ پنهنجي گهريل مفهوم کي مائيدار بنائي ٿو. استعاري جو اهڙو جاندار استعمال اعجاز شاه جي بيتن ۾ به جا بجا ملي ٿو، جنهن سان سندس بيت معنوي لحاظ سان پڪا پختا نظر اچن ٿا. اهڙن بيتن جا ڪجهه نمونا هيٺ ڏجن ٿا:

لڳي لعل گلاب ٿيون، اکيون عاشقن جون،
 پسن پيون پرينءَ جو صبح شام شباب،
 اچي سڪ سڪ جو انهن کان آداب،
 جن نظاري جو تاب، آهي هر هر سنو ”اعجاز“ چئي.

(ص 736)

بيت جي پهرين سٽ ۾ ”لعل گلاب“ مستعار ڪيل آهي. عاشقن جي سهڻين اکين لاءِ، جيڪي گلاب جي لال رنگت ۽ خوشبوءِ جهڙيون ٿي پيون آهن. جيئن شاه عبداللطيف رح به فرمايو ته ”ر مون سياهيءَ جو رنن کي رهائ، اکين ۾ اٽڪاءِ، لالائي لال جي.“ مطلب عاشق جون اکيون سدائين زرد مائل ڳاڙهيون هجن.

تون سمون تون سلطان، تون سردار ساڪي پتي،
 آئون عيبن کان اعجاز چئي، ناهيان ڌار رتي،
 تون نوازي نظر سان ڪريم لال پتي،
 مون تڏهن آهوتي، دامن تنهنجي داورا.

(ميمڻ، 2003: 768)

مٿئين بيت ۾ ”لال پتي“ استعاري طور ڪم آيو آهي، جيڪو اعجاز راشدي سر ڪاموڏ ڀوريءَ جي تمثيل ۾ مالڪ ڏئيءَ کي عرض ٿو ڪري ته آئون سڄو عيبن سان ڀريل آهيان، مون کي پنهنجي ماهر نظر سان روشن، پاڪ ۽ پنهنجي محبت ۾ لال پتي وانگر رچائي ريتو ڪر.

اڃان پئي اوڳي، سانگو رکين ساه جو
 سودي بنا سر جي، مَحَب نه ملتي موڳي،
 جيءَ ڪري جوڳي، پيرو ڪٽج پنهنوءَ جو.

(ص 776)

هتي سسئي جي تمثيل ۾ لفظ ”جوڳي“ مستعار ڪيل آهي، سڄي سالڪ يا عاشق لاءِ، ته جيئن جوڳي، تن تي ٿڌي، اُڇ بڪ، جبل جهنگ جون سختيون سهندي پنهنجي حقيقي منزل تي پهچڻ لاءِ جُهڏ ۽ تپسياڻون ڪڍي ٿو. ظاهري معنيٰ ۾ سسئي کي جيءَ جوڳي ڪرڻ جي صلاح آهي ته وري باطن ۾ يا روحاني مفهوم ۾ سالڪ کي پنهنجي مالڪ سان هڪ ٿيڻ لاءِ سر جو سانگو لاهي جيءَ کي جوڳي ڪرڻو پوندو.

توڏن پُنيءَ توڙ سڀ ڪا ڪندي ڪانه ڪا،
 جا ڪامي ٿيندي ڪوڙ سائي سڏي سسئي.

(ص 776)

هن بيت ۾ شاعر لفظ ”سسئي“ کي همت، جرئت، مردانگي، جدوجهد، ڪاميابي ۽ سوڀ جي مطلب وٺڻ لاءِ استعاري طور ڪتب آندو آهي.

گڏن ساڻ مَگهار، تون آهين وياءِ واسينگن جو
 سَڪڻيون ڦوڪون ڏيهَ کي، ڏيئي ڪيمَ ڏيکار،
 ڪُل شيءِ یر جمع اِلي اصله، واڳ ايڏاهين وار،
 ادب سين ”اعجاز“جي، پَت چڱي ڪا پار،
 سا ڪا آه اُٿار جا جُڳائي تنهنجي ذات کي،
 (ص 790)

مٿئين بيت ۾ نانگن جي ٻن مختلف متضاد نسلن يا قسمن (گڏن ۽
 واسينگن) کي بد ۽ نيڪ سيرت انسانن لاءِ مستعار ڪيو ويو آهي. اهڙي ريت اعجاز
 وٽ استعاري جي فني خوبي به نظر اچي ٿي، جيڪا پڻ قابل داد آهي. اهڙي معنوي
 خوبي جي اعتبار کان سندس بيت اعليٰ پايي جي ڳڻپ ۾ ڳڻي سگهجن ٿا.
 ڪنايو: ڪلاسيڪل ۽ قهنه مشق شاعرن صنعت ڪنايه کي به پنهنجي شعر ۾ بخوبي
 استعمال پئي ڪيو آهي، جنهن ۾ شاعر ڪا رمز يا اشارو ڏيندو آهي، جنهنجي ظاهر
 توڙي باطني معنيٰ قائم رهي.

”ڪنايه جي معنيٰ آهي اشارو يا رمز جڏهن جملي ۾ اصلي يا غير اصلي ٻئي
 معنائون قائم هجن ۽ اشاري ۾ ڳالهائيل هجي ته، ان کي ڪنايه چيو ويندو آهي. يعني
 اشاري ۾ چوڻ، چتو بيان نه ڪرڻ.“

مثال: مٿي ٿي جي ها، تن چر ڦهري مَ چر ت، مثلا م س ر ليلان چنيسر
 جملي جي اصلي معنيٰ موجب مٿيو معنيٰ هيرو ۽ غير اصلي معنيٰ موجب
 اهو نولڪو ”هار“ جنهن ليلان کي هَ رکايو. ڪنايي جي استعمال سان هن ۾ ٻڌايو ويو
 آهي ته ليلان مٿي هار ڏن دولت جي بي بقا سوُ نهڻ تي هَ رکجي، نفس وس ٿي، پنهنجو
 سَ هَڳ چنيسر وڃايو.“
 (عباسي، 2007: 458, 459)

اعجاز راشدي وٽ به ڪنايي جو استعمال ملي ٿو، جنهن مان چند مثال پيش ڪجن
 ٿا.:

هٿڙا هوت حبيب جا، آهن چورن لاءِ چاٿون،
 ٻانهون ٻيئي ٻاجه پريون، ٿو ڏسان هر دم آئون،
 پري پاڪر پال جا، پلپل پاتائون،

دل سان دعائون، ڪريان ”اعجاز“ انهن کي،
 (ص 727)

هتي لفظ ”هٿڙا ۽ چاٿون“ ڪنايه طور ڪتب آندل آهن، جملي ۾ اصلي
 معنيٰ جي لحاظ کان ڪنهن مسڪين، يتيم جي مٿي تي شفقت جو هٿ گهمائڻ کي
 به چئبو ته وري ان سان همدردي ۽ ان جي جاني توڙي مالي سھائتا ڪرڻ غير اصلي
 معنيٰ آهي. بيت ۾ ٻئي معنائون قائم آهن. اهڙي طرح لفظ چاٿون به اصل معنيٰ ۾
 ڪنهن هاجتمند کي اجهو يا گهر ڏيڻ ته وري غير اصلي معنيٰ موجب پنهني جهانن جي
 سردار حضرت محمد مصطفيٰ ﷺ جن جو سهارو دنيا ۽ آخرت ۾ انسان لاءِ محبت ۽
 رحمت ۽ چوٽڪاري جو ڪارڻ آهي.

علي سندي آنه تان، پُٿڙا پيالو پيءُ،
 الولين سان اعجاز چئي، جُڳ جڳ پيو جيءُ،
 ڪونه لڳندي سيءُ، ڪڏهن قبر قيام جو،
 (ص 725)

بيت جي آخري ست ۾ لفظ ”سيءُ“ ڪنايه طور استعمال ٿيل آهي. اصلي
 معنيٰ ۾ شديد ٿڌ ۽ غير اصلي معنيٰ مطابق قبر ۽ قيامت جو خوف، تڪليف، عذاب،
 مطلب حضرت مولا علي ع جي حوضِ ڪوثر مان جن ايمان، توحيد، اخلاق ۽ محبت
 جو مڌ پيتو انهن کي قبر ۽ قيامت جي سختي يا عذاب جو سِيءُ نه ٿيندو.

مُني ڪانڌ مَ مَت، چَڌ مَ پاند پرينءَ جو،
 عجز جو ”اعجاز“ چئي، ڳچيءَ پائج ڳت،
سڳو مٿيون ت، ته ساڳيو تو سَ هَڳ ملي،
 (ص 740)

بيت جي آخري ست ۾ ”سڳو مٿيو“ لفظ ڪنايي طور ڪتب آيا آهن. سڳو
 مٿيو اصلي معنيٰ مطابق هيرو ۽ غير اصلي معنيٰ موجب نوَ لڪو هار، مطلب انهيءَ بي
 ثباتي سونهن واري دولت کي ڇڏ ته توکي پنهنجو ورُ چنيسر ملي. روحاني مقصد جي
 لحاظ کان به دنيا جي لوپ لالچ ۽ خواهش ختم ڪر ته توکي حقيقي مالڪ ملي،
 جنهن سان تنهنجو ازل کان اقرار ڪيل آهي.

ليان چستان لاه، اڪرائون جو
آئون کي اعجاز چئي، ڪتي اهميت ناه
ڏي آئون کي باه ته آئون کان آجي رهين
(ص 724)

هن ست ۾ لفظ ”آئون“ ڪنائي طور ڏنل آهي، اصلي معنيٰ موجب ضمير حاضر مطلب پاڻ، خود يا مان، پر غير اصلي معنيٰ مطابق اشارو ڪيل آهي انسان جي اندر ۾ پاڻ پٽو خودي، هن، وڌائي، ٽڪر، فخر يا گهمند. شاعر چئي ٿو ته ان آئون کي دل تان لاه ته ان وڌائي ۽ فخر کان آجي آزاد ٿين. اهڙي ريت هيٺين ستن ۾ پڻ ڪنائه جي قابل ڪاريگري جا مثال ملن ٿا:

1. پتي پاڙپليتيءَ جي، ڪندئي گل گلاب. (ص 724)

2. هتي ويون هيئن تان، فڪرات جون فوجون. (ص 769)

3. اک منهنجي اعجاز چئي، هڪ روئي ٻي ڪلي (ص 789)

4. هيڪر ٿيا هڪ رپوءِ موت اچيچ تون. (ص 744)

5. سي تازا پيرڙا، آيم آندڙيون آند. (ص 778)

2.4.3.2.7 مجاز مرسل: مرزا قليچ پنهنجي ڪتاب ”علم عروض“ ۾ مجاز مرسل بابت لکي ٿو ته.

”جڏهن استعاري وانگي ڪي لفظ غير معمولي معنيٰ سان ڪم اچن، جيئن ته سبب جي جاءِ تي مسبب وغيره.“ (بيگ، 2016: 134)

مٿئين اڀياس مان چڱي ريت معلوم ٿئي ٿو ته اعجاز شاه راشدي جا بيت اعليٰ پايي جا پڪا پختا بيت آهن، جن ۾ فڪري گهراڻي، خيال جي قوت، ٻوليءَ تي قدرت هئڻ سان گڏو گڏ علم بيان ۽ ان جي مڙني حالتن جو زور ملي ٿو. سندس شاعري فني توڙي فڪري لحاظ سان سگهاري آهي. اسان جي تعليمي ادارن کي گهرجي ته اهڙي اعليٰ شاعر جي شاعري کي ابتدائي ۽ اعليٰ تعليمي نصاب ۾ شامل ڪيو وڃي ته، جيئن نئين نسل اهڙن شاعرن جي فن، فڪر ۽ شخصيت کان واقف ٿي سگهن.

حوالا

بلوچ، نبي بخش خان ڊاڪٽر. (1379هـ). مرتب: جامع سنڌي لغات، جلد اول. ڄامشورو سنڌي ادبي بورڊ.
بيگ، مرزا قليچ. (2016). ”علم عروض“. مرزا قليچ چيئر، ڄامشورو، سنڌ يونيورسٽي.
پيرزادو، مير محمد. (2011) ”امرتا، شاه لطيف نمبر“ حيدرآباد، ڊول فقير فائونڊيشن.
جوکيو، الطاف حسين، ڊاڪٽر. (2020/1) ”مهراڻ“ ٽماهي، ڄامشورو سنڌي ادبي بورڊ.
سيوهاڻي، حڪيم فتح محمد. (1974). ”آفتاب ادب“ ڄامشورو سنڌي ادبي بورڊ.
عباسي، ظفر. حيدرآباد (2007) ”سنڌي شاعريءَ جون صنفون ۽ صنعتون“، سنڌي لينگئيج اٿارٽي.
ميمڻ، صاحبڏنو (2003) ”سخن اعجاز“ بزم اعجاز سنڌيڪا اڪيڊمي، ڪراچي